

## படி - நூலைப் படி

நூலைப் படி - சங்கத்தமிழ்

நூலைப்படி - முறைப்படி

நூலைப்படி

காலையில் படி - கடும்பகல் படி

மாலை இரவு பொருள்படும்படி ( நூலைப் )

கற்பவை கற்கும்படி

வள்ளுவர் சொன்னபடி

கற்கத்தான் வேண்டும்படி

கல்லாதவர் வாழ்வதெப்படி ? ( நூலைப் )

அறம்படி பொருளைப்படி

அப்படியே இன்பம் படி

இறந்த தமிழ் நான் மறை

பிறந்த தென்று சொல்லும்படி ( நூலைப் )

அகப்பொருள் படி அதன்படி

புறப்பொருள் படி நல்லபடி

புகப்புகப் படிப்படியாய்

புலமைவரும் என்சொற்படி ( நூலைப் )

சாதி என்றும் தாழ்ந்தபடி

நமக்கெல்லாம் தள்ளுபடி

சேதி அப்படி தெரிந்து படி

தீமை வந்திடுமே மறுபடி ( நூலைப் )

பொய்யிலே முக்காற்படி

புரட்டிலே காற்படி

வையகமே ஏமாறும்படி

வைத்துள நூல்களை ஒப்புவதெப்படி ? ( நூலைப் )

தொடங்கையில் வருந்தும்படி

இருப்பினும் ஊன்றிப்படி

அடங்கா இன்பம் மறுபடி

ஆகுமென்ற ஆன்றோர் சொற்படி ( நூலைப் )

புரட்சிக்கவிஞர் பாரதிதாசன்

குயில் 1-1-1948